

علامہ ابن دقیق العید

۶۲۵—۷۰۲ھ

تحریر: عبدالرشید عراقی

علامہ ابن دقیق العید، جن کا نام ابوالفتح تقی الدین محمد بن علی تھا، اپنے دور کے بلند پایہ محدث تھے۔ تمام علومِ اسلامیہ پر ان کو یکساں عبور حاصل تھا، مگر ان کا خاص فن فقہ و حدیث تھا۔ تمام ارباب سیر اور تذکرہ نگاروں نے ان کے جامع الکمالات ہونے کا اعتراف کیا ہے۔ فقہ میں ان کو بہت زیادہ عبور تھا۔ فقہ ماکلی کی کامل تحقیق کے بعد فقہ شافعی سے واقفیت حاصل کی اور دونوں کے ”مجمع البحرين“ بنے۔ قاضی ابن فرحون لکھتے ہیں:

”علوم میں یاگائیہ زمانہ تھے، لوگوں کے دل میں ان کی عزت بھی تھی۔ مذہب ماکلی کی مہارت کے بعد مذہب شافعی میں تبحر حاصل کیا اور دونوں مذاہب کے مطابق فتویٰ دیتے۔ حدیث، اصول، علوم عربیہ اور تمام فنون میں یہ طولی حاصل تھا۔“ (۱) ارباب سیر نے ان کے علمی تحریر کے پیش نظر ان کے جامع الکمالات ہونے کا اعتراف کیا ہے اور ان کو اشیخ الامام، شیخ الاسلام اور الجہد المطلق جیسے لقب سے یاد کیا ہے۔ حافظ ابن کثیر فرماتے ہیں:

انتهت اليه ریاست العلم فی زمانہ^(۲)

”اپنے زمانہ میں اپنے علمی تحریر کی وجہ سے ان کا کوئی مدد مقابلہ نہ تھا۔“

حضرت شاہ عبدالعزیز محدث دہلوی بستان الحمد ثین میں لکھتے ہیں:

”امام ہر دو مذہب بود ماکلی و شافعی،“ (۳)

(فقہ ماکلی اور شافعی دونوں کے امام تھے۔)

محی السنواب صدیق حسن خاں فرماتے ہیں:

”علامہ ابن دقیق العید امام متقن، محدث، فقیہ، محقق، اصولی، ادیب، شاعر،
خوی، مجتهد اور وافر العقل تھے۔“ (۳)

ولادت

مجیہ السنہ نواب صدیق حسن خاں نے ان کا یوم ولادت ۲۵ ربیعہ الاول ۱۴۲۵ھ بتایا
ہے۔ ان کی ولادت ساحل بنیوں کے قریب ہوئی جبکہ ان کے والد علی بن ابی الحسن علی
اپنے اہل خانہ کے ہمراہ حج کے لئے جا رہے تھے۔ (۵)

علامہ ابن السکبی طبقات الشافعیہ الکبریٰ میں لکھتے ہیں کہ ان کے والد نے ان کو
گود میں لے کر طواف کیا اور یہ دعا کی کہ اللہ تعالیٰ اس بچے کو عالم باعمل بنائے۔ اللہ
تعالیٰ نے ان کی یہ دعا قبول فرمائی اور دنیا نے ان کے علم و عمل کا اعتراف کیا۔ (۶)

اساتذہ

علامہ ابن دقیق العید نے اپنے ذور کے مشاہیر علماءِ اسلام اور محدثین عظام
سے استفادہ کیا۔ ابن فرھون لکھتے ہیں:

”ابن دقیق العید نے بہت سے محدثین کرام سے اکتساب فیض کیا، اس سلسلہ
میں حجاز اور شام کا سفر کیا اور دمشق میں کثیر علماء سے استفادہ کیا،“ (۷)

امام زکی الدین عبد العظیم منذری اور شیخ الاسلام عز الدین بن عبد السلام آپ کے
اساتذہ میں شامل ہیں۔ حضرت شاہ عبد العزیز محدث دہلوی فرماتے ہیں:

”تحقیق مذہب ماکلی از پدر خود نموده و مذہب شافعی را از شیخ عز الدین بن عبد
السلام اخذ کرده، درفقہ ہر دو استاد کامل گشتی،“ (۸)

(ماکلی مذہب کی تحقیق اپنے والد ماجد سے کی تھی اور مذہب شافعی کو شیخ عز
الدین بن عبد السلام سے حاصل کیا تھا۔ چنانچہ فقہ میں ہر دو مذہب کے استاد
کامل ہوئے۔)

درس و تدریس

فراغت تعلیم کے بعد علامہ ابن دقیق العید نے درس و تدریس کا سلسلہ شروع کیا
اور درس و تدریس میں اتنی مہارت حاصل کی کہ ان کا شمار اپنے ذور کے ممتاز مدرسین

میں ہونے لگا۔ آپ نے اس دور کے مشہور دینی مدارس میں تدریس فرمائی۔ حافظ ابن کثیر نے ”البداية والنهاية“ میں، حافظ ابن حجر نے ”الدرر الکامنة“ میں، علامہ سیوطی نے ”حسن الحاضرة“ میں، شاہ ولی اللہ دہلوی نے اپنی کتاب ”الانصاف“ میں اور علامہ شبلی نعماںی نے اپنے ایک مضمون میں لکھا ہے کہ:

”علامہ ابن دقيق العید نے اپنے دور کے مشہور دینی مدارس میں تدریس کی خدمات انجام دیں اور ان کا شمار ممتاز مدرسین میں ہوتا تھا۔“

افتاء و قضا

علامہ ابن دقيق العید کے علمی تجربہ اور ان کے جامع الکمالات ہونے کے پیش نظر حکومت وقت نے ان کو عہدہ قضا پیش کیا۔ آپ نے بڑی مشکل سے یہ عہدہ قبول کیا۔ حافظ اسکی لکھتے ہیں:

و ولی قضاء القضاۃ علی مذهب الشافعی بعد اباء شدید و عزل نفسه

غير مرة ثم يعاد^(۹)

”شدید انکار کے بعد مذہب شافعی کے قاضی القضاۃ کا عہدہ قبول کیا، پھر بھی انہوں نے کئی بار علیحدگی اختیار کی، مگر ہر بار اس عہدے پر لوٹائے گئے۔“

اخلاق و فضائل

اخلاق و عادات کے اعتبار سے علامہ ابن دقيق العید اعلیٰ مقام پر فائز تھے۔ بہت کم خشن تھے۔ علامہ اسکی نے ان کا یہ قول نقل کیا ہے کہ:

”میں نے کبھی کوئی بات ایسی نہیں کی اور نہ کوئی ایسا کام کیا جس کی صفائی اللہ تعالیٰ کے سامنے نہ دے سکوں۔“^(۱۰)

حق گوئی اور بے باکی میں ضرب المثل تھے اور ان کی زندگی کے بعض گوشے ان کے استاد شیخ الاسلام عز الدین بن عبد السلام کے مشابہ تھے۔ عبادت و ریاضت میں بہت آگے تھے۔ رات کا ایک بڑا حصہ تلاوت قرآن مجید، تہجد اور ذکر و فکر میں بسرا ہوتا تھا۔ مطالعہ کا بہت عمدہ ذوق رکھتے تھے۔ دنیاوی حب و وجہ کے طالب نہ تھے۔ اہل دنیا سے کوئی لگاؤ نہیں تھا۔ علم اور اہل علم کے سوا ان کی نگاہ میں اور کسی کی قدر نہ تھی۔

زہدورع کا نمونہ تھے۔ شعر و سخن کا عمدہ ذوق رکھتے تھے، خود بھی شعر کہتے تھے۔ حضرت شاہ عبدالعزیز نے بستان الحمد شیں میں ان کے کئی اشعار نقل کئے ہیں۔ علامہ ابن دلیل العید صاحب علم ہونے کے ساتھ ساتھ صاحب عرفان بھی تھے۔ حضرت شاہ عبدالعزیز فرماتے ہیں:

(وازطراً یقہ تصوف بہرہ و افرداشت و صاحب کرامات و خوارق یوہ،^(۱۰))
(طریق تصوف میں بھی کمال حاصل تھا اور صاحب کرامات و خوارقی عادات تھے۔)

معاصرین

علامہ ابن دلیل العید کے معاصرین میں سب سے مشہور شخصیت شیخ الاسلام ابن تیمیہ کی ہے۔ حافظ ابن کثیر لکھتے ہیں:

”علامہ ابن دلیل العید سے حافظ ابن تیمیہ نے ملاقات کی تو انہوں نے ابن تیمیہ کے علوم کے پیش نظر کہا: میں نہیں ~~کھلا~~ کہ آپ سا کوئی اور پیدا ہوگا۔^(۱۱)

علامہ ابن دلیل العید شیخ الاسلام ابن تیمیہ کے علم و فضل اور ان کے جامع الکمالات ہونے کے معرفت تھے۔ پروفیسر ابو زہرہ مصری حیات ابن تیمیہ میں لکھتے ہیں:

”ہم ابن تیمیہ کے معاصرین میں سے چار کی آراء لکھتے ہیں جن میں بعض تو سن و سبقت کے لحاظ سے ان کے شیخ کے درجے میں تھے جیسے ابن دلیل العید (م ۷۴۰ھ) انہوں نے ۷۰۰ھ میں کہا تھا کہ (ابن تیمیہ) حافظ حدیث ہیں۔

لوگوں نے کہا پھر آپ نے ان سے کیوں نہ گفتگو کی؟ کہنے لگے وہ با تین کرنا پسند کرتے ہیں اور مجھے خاموشی پسند ہے۔ میں جب ابن تیمیہ سے ملا تو دیکھا کہ وہ ایسے آدمی ہیں کہ سارے علوم ان کی نگاہ کے سامنے ہیں، جو چاہتے ہیں لے لیتے ہیں اور جو چاہتے ہیں چھوڑ دیتے ہیں۔^(۱۲)

وفات

علامہ ابن دلیل العید نے ۱۱ صفر ۷۰۲ھ بروز جمعہ انتقال کیا۔^(۱۳)

تصانیف

علامہ ابن دلیل العید صاحب تصانیف کثیرہ تھے۔ حضرت شاہ عبدالعزیز محدث

دہلوی لکھتے ہیں:

”اکثر در شغل علم شب بیداری کر دیسیاری نوشت“^(۱۵)
 (علم کے شغل میں اکثر شب بیداری کرتے اور بہت لکھا کرتے تھے۔)

ان کی اہم کتابوں کے نام یہ ہیں:

(۱) الالمام فی احادیث الاحکام

(۲) الامام فی شرح الالمام

(۳) احکام الاحکام فی شرح احادیث سید الانام

(۴) شرح مختصر ابن حاجب

(۵) کتاب فی اصول الدین

(۶) علوم الحديث

(۷) اربعین فی روایة عن رب العالمین^(۱۶)

حوالی

- | | |
|-------------------------------------|--------------------------------------|
| ۱) الدیباچ المذهب، ص ۲۲۲ | ۲) البدایہ والنہایہ، ج ۱۳، ص ۲۷ |
| ۳) بستان الحمد شیعی، ص ۱۲۹ | ۴) اتحاف الظیاء، ص ۳۵۹ |
| ۵) اتحاف الظیاء، ص ۳۵۹ | ۶) طبقات الشافعیہ الکبریٰ، ج ۱، ص ۵ |
| ۷) الدیباچ المذهب، ص ۲۲۲ | ۸) بستان الحمد شیعی، ص ۱۳۲ |
| ۹) طبقات الشافعیہ الکبریٰ، ج ۱، ص ۵ | ۱۰) طبقات الشافعیہ الکبریٰ، ج ۱، ص ۵ |
| ۱۱) بستان الحمد شیعی، ص ۱۳۲ | ۱۲) البدایہ والنہایہ، ج ۱۳، ص ۲۷ |
| ۱۳) حیات ابن تیمیہ، ص ۹۲ | ۱۴) البدایہ والنہایہ، ج ۱۳، ص ۲۷ |
| ۱۵) بستان الحمد شیعی، ص ۱۳۲ | ۱۶) بستان الحمد شیعی، ص ۱۳۲ |

قرآن حکیم کی مقدس آیات اور احادیث آپ کی دینی معلومات میں اضافے اور تبلیغ کے لئے شائع کی جاتی ہیں۔ ان کا احترام آپ پر فرض ہے لہذا جن صفحات پر یہ آیات درج ہیں ان کو صحیح اسلامی طریقے کے مطابق بے حرمتی سے محفوظ رکھیں۔